

Azopardi kiteb għadd kbir ta' bċejeċ mużikali imma l-aktar bċejeċ tal-Knisja u l-lista hija wisq twila biex ingibuha hawn, imma biex nagħtukom hje! tar-rizorsi kbar tiegħu f'din il-materja biżżejjed ingħidilkom li mill-1768 sal-1807 kiteb aktar minn mitt biċċa fosthom 24 quddiesa u 16-il biċċa profani.

Francesco Azopardi miet f'Malta fit-8 ta' Frar, 1809. Fejn hu midfun?—*Rolandi*, il-bijografu ta' l-*Archivio Storico di Malta*, iġġid li jinsab midfun fil-Konkattidral ta' San Gwann, fil-waqt li l-Kanonku Pullicino tana dettalji shah tal-kienem li hemm minquxin fuq il-lapida sepolkrali tiegħu, kliem li ġie miktub mill-Vigarju Ġenerali, il-Wisq Reverendu Dun Vicenz Galea. Din il-lapida tqiegħdet fl-1879 bhala tifkira tiegħu.

Kulma għidna s'issa huwa x'għamel il-Malti Francesco Azopardi għall-mużika, għal Malta tiegħu u għad-dinja mużikali.

Ahna x'għamilna għalih?

Kemm-i! banda f'Malta hasset id-dmir li tqimu billi titgħammed għal ismu?

Il-mużika tiegħu li, skond Pullicino, kienet tinsab merfuġha fl-Arkivju tal-Kattidral, għadha teżisti?

Kemm-il Banda għandha r-ritratt tiegħu fil-Każin tagħha, barra mil-Istitut ta' San Ġużepp?

Il-Gvernijiet li kellna minn 140 sena 'l hawn kemm-il triq semmew għalih, x'passi hađu biex il-mużika tiegħu, jekk għadha teżisti, kultant nisimgħuha?

Kemm-il statwa tiegħu għandna fil-ġonna tagħna u bnadi oħra h'ief fl-Orpheum tal-Gżira?

Meta kellna, jaħasra, t-Tijatru Rjal, fit-taraġ li mid-daħla jtellgħek għall-*foyer*, kien hemm żewġ busti żgħar, wiehed ta' Francesco Azopardi u l-iehor ta' Nicolò Isouard, imma huma wkoll jinsabu fost il-herba ta' dak il-bini, it-tijatru tagħna, li għalkemm hadd ma għadu jsemmih, igemgem u jikteb fuqu, kulhadd ihoss li jmissu għa' raġa' tala'.

Jien nittama li jitla' ma jdumx għallanqas qabel ma daww kolha li raw il-gwerra u li raw isir herba ma jkunu lkoll taħt it-trab; u nittama wkoll li meta jtallgħuh, jarġgħu jidhru l-figuri ta' daww iż-żewġ Maltin kbar, Azopardi u Isouard.

Iżda mhux taħt sura ta' żewġ busti żgħar, imma statwi shah, halli kull meta nidhlu fit-Tijatru tagħna narawhom quddiemna hajjin, inharsu lejhom bil-qalb u b'soddisfazzjon, niżżuhom ħajr ta' dak li taw lil Malta u lid-dinja, u nitolbuhom jaħfrulna talli nsejniehom — kif inħobbu ninsew lill-kbar-tagħna — għal aktar minn seklu.

San Ġiljan, 19. 9. 48.

## IL-FERGHA TAS-SAGHTAR

Ta' GEORGE ZAMMIT

Imbagħad int qtajtli fergħa minn saġħtra,  
U jien ressaqtha lejn innifsejja:  
Riħet is-saġhtar riħet il-ġenna;  
Ftaħt bibien qalbi — bexxaqt għajnejja,

U rajt fil-mera t'għajnejk kbar, suwed,  
Saltna ta' hlewwa, saltna ta' dija;  
Rajt ġmiel ix-xefaq bix-xemx imdawwal,  
Art, baħar, sema bil-ġmiel miksija;

Xuxet is-siġar mar-riħ jitbandlu  
Fil-bogħod, fl-egħlieqi, fi truf ix-xaġhra;  
Rajt ġmiel il-hlejjaq bid-deheb imlibbsa  
Tax-xemx tittawwal minn taħt l-imnara

Tas-shab imrikkeb għolja fuq għolja  
Ta' qawwa ssaħħar minn ħolma mbenna:  
Holma fuq ħolma, qawwa fuq qawwa,  
Targa fuq targa — taraġ il-ġenna...

Għabet id-dija, għabet il-ħolma:  
Għabet, le mietet. Għax dik il-fergħa  
F'kexxun imrekna, sibtha snin wara;  
U ma' fwiħitha ġie lura l-mera

T'għajnejk kbar, suwed, bi ġmiel ix-xefaq,  
Bi ġmiel is-siġar minn żiffa mbenna,  
Bis-shab imlibbes id-deheb u l-gawhar:  
Holma fuq ħolma, gawhar il-ġenna...

Il-Furjana, 7. 2. 49.